

Яз жыры

Ашкынулы йөрәк жырын жырлап,
Гөрләвекләр акты урамда.
Сагыну моңын сузып, күк юлыннан
Сайрар кошлар кайтты урманга.

Зифа каен яшел яфрак ярды,
Яфраклары шаулыи жыл белән.
Ул каршылыи язны күтәрәнке
Һәм шатлыклы яңа жыр белән.

Күкне иңләп күксел болыт килде,
Аккорд бирде яшен һавада.
Арфа төсле яңгыр тамчылары
Сузылдылар кырга, далага.

Концерт бирә дәртли, шатлыклы яз,
Аны тыңлыи бөдрә тирәкләр.
Гөлчәчәкләр, жирдән баш калкытып,
Һәм яз төсле ярсу йөрәкләр.